

تعارف و تبصرہ کتب

نام کتاب: جلوہ دانش فرنگ (اقبال پر تنقیدی مضامین کا ترجمہ)

مؤلف و مترجم: عبدالرحیم قدوالی

ناشر: ایجوکیشنل بک ہاؤس، یونیورسٹی مارکیٹ، علی گڑھ، یو-پی (ہندوستان)، ۲۰۲۰۰۱

صفحات: ۱۵۰

قیمت: ۸۱ ہندوستانی روپے

تبصرہ نگار: سفیر اختر*

پروفیسر ڈاکٹر عبدالرحیم قدوالی کی علمی و ادبی دلچسپیوں میں انگریزی زبان و ادب کے مطالعہ و تحقیق کے ساتھ اردو سے انگریزی اور انگریزی سے اردو ترجمہ نگاری بھی شامل ہے۔ آخر الذکر حوالے سے انہوں نے ۱۹۸۰ء کی دہائی میں سہ ماہی ”نقض و نظر“ (علی گڑھ) کے لیے اقبالیات سے متعلق چند تنقیدی مضامین اردو میں منتقل کیے تھے، وہی مضامین زیر نظر مجموعے میں یک جا کیے گئے ہیں۔ مضامین کی تفصیل یہ ہے: ۱۰۰ ایم۔ فوستر، محمد اقبال ● آر۔ اے۔ نلسن، اسرار خودی ● ہر برٹ ریڈ، قارئین اور مصنفوں (اقبال کے بارے میں) ● این میری شمل (مترجم نے نام این میری شمل کھانا پسند کیا ہے)، اقبال پر حلاج کا متصوفانہ اثر ● این میری شمل، اقبال کے کلام میں شیطان کا کردار ● این میری شمل، جمنی اور اقبال ● محمد اقبال، الجلی اور نظریہ و حدت مطلق ● محمد اقبال، بیدل برگسان کی روشنی میں ● اسلوب احمد انصاری، اقبال کا تصویر خدا — ان ۶ مضامین کے آخر میں ”مغربی زبانوں میں کلام اقبال کے تراجم اور تنقیدی مضامین کی [ایک منتخب] فہرست“ فراہم کی گئی ہے۔ دوسرے لفظوں میں چار مغربی اہل قلم کے جن چھے مضامین کے تراجم شامل کتاب ہیں، ان کے انگریزی متوں کی اشاعتیں کی، دوسرے مضامین کے ساتھ نشان دہی کر دی گئی ہے۔ دو مضامین علامہ محمد اقبال کے رشحاتِ قلم میں سے ہیں، اور آخری مضمون جناب مترجم کے استاد گرامی اور معروف اقبال شناس اسلوب احمد انصاری کی کاوش ہے۔

مغربی دُنیا میں علامہ محمد اقبال کے فکر و فلسفہ کا ابتدائی تعارف اُس وقت ہوا جب کیمبرج یونیورسٹی کے پروفیسر آر۔ اے۔ نکلسن (م ۱۹۲۵ء) نے منشوی "اسرار خودی" کا انگریزی ترجمہ کیا، حالانکہ علامہ کا مقالہ تحقیق (براء ڈاکٹریٹ) *Persia Development of Metaphysics in The Secrets of the Self* معروف ناشر لندن سے شائع ہو چکا تھا۔ منشوی "اسرار خودی" کا ترجمہ The Secrets of the Self میں شائع کیا تھا۔ اگرچہ اس ترجمے میں بعض اغلاط بھی تھیں، تاہم مترجم نے علامہ محمد اقبال سے اجازتِ ترجمہ لیتے ہوئے اُن کے تصورات خودی پر خط کتابت کی تھی، اور علامہ نے انہیں اپنے خیالات سے تحریری طور پر آگاہ کیا تھا۔ پروفیسر نکلسن نے اپنے ترجمے کے مقدمے میں علامہ محمد اقبال کے مہیا کردہ نوش سے استفادہ کیا، تاہم پروفیسر نکلسن نے منشوی کے مطالعے سے جو تاثرات قائم کیے، اُن کا بھی گھل کر اظہار کیا۔ یوں "اسرار خودی" نے پروفیسر نکلسن کی شہرت اور عالمانہ بلند قامتی، نیز علامہ محمد اقبال کی منفرد آواز کی بدولت مغرب کی دُنیاۓ استشراق میں توجہ حاصل کی، اور علمی و ادبی جرائد میں تصوروں کی شکل میں اس پر بحث و نظر کا آغاز ہو گیا۔

پروفیسر نکلسن نے اپنے مقدمے میں لکھا تھا:

اقبال نے مغربی ادب سے بھر پور استفادہ کیا ہے۔ ان کا فلسفہ بڑی حد تک نظرے اور برگسماں سے مستعار ہے اور ان کا کلام ہمیں جا بجا شیلے (Shelley) کی یاد دلاتا ہے، لیکن اس کے باوجود بھی ان کی طرزِ فکر ایک مسلمان کی ہے، اور اسی باعث اُن کا دائرہ اثر بھی بہت زبردست ہے۔ وہ ایک پُر جوش مذہبی شخصیت ہیں، اور ایک ایسی آفاتی اور مثالی حکومتِ الہیہ کے آرزو مند ہیں جس کے پرچم تنے بلا امتیازِ ملک و نسل تمام مسلمان متحد ہوں۔ ان کو قومیت یا ملکیت کے نظریات سے مطلق دلچسپی نہیں، بلکہ اُن کے بقول قومیت یا ملکیت مسلمانوں کو اپنی منزل مقصود سے دور کرتی ہے اور مسلمانوں میں باہمی تفرقے کا سبب ہے، کیوں کہ یہ نظریات جذبہِ اخوت کو پامال کرتے ہیں اور باہمی جنگ و جدل کی خم ریزی کرتے ہیں۔ وہ ایسی دُنیا کے متنبی ہیں جس میں مذہب کی سربلندی ہو اور سیاست کا کوئی مقام نہ ہو۔ وہ میکاولی کو باطل دیوتاؤں کا چماری قرار دیتے ہیں اور بے شمار افراد کو گمراہ کرنے کے لیے اسے موردِ الزام ٹھہراتے ہیں۔ یہ نکتہ ملحوظ خاطر رکھنا چاہیے کہ مذہب سے ان کی مراد ہمیشہ اسلام ہوتا ہے۔ غیر مسلم افرادِ محض کافر ہیں اور

نظری اعتبار سے جہاد میں جائز ہے، البتہ شرط یہ ہے کہ جہاد صرف اللہ کی راہ میں ہو۔ اقبال کا مقصود ایک ایسی آزاد خود مختار مسلم مملکت ہے جس کا مرجع کعبہ ہو اور اس کے رسول کی محبت کے رشتے سے تمام مسلمان نسلک اور تحد ہوں۔

--- قرآن اور محمدؐ کی جانب مراجعت کی دعوت اس سے قبل بھی بارہا پیش کی گئی ہے، لیکن اس دعوت کے تینیں رد عمل غیر تسلی بخش ہی رہا ہے، لیکن اقبال کے ہاں یہ دعوت مغربی فلسفے کی انقلابی تاثیر کی بھی حامل ہے اور اقبال کو یہ امید اور یقین ہے کہ یہ تحریک ضرور برپا ہوگی اور کامیابی سے ہم کنار ہوگی۔ --- اقبال یہ سمجھتے ہیں کہ خود اثباتی اور ارتقاء کے ذریعہ مسلمان از سرنو اقتدار اور خود مختاری حاصل کر سکتے ہیں۔ --- وہ حضورؐ کے پیش کردہ اسلامی معاشرے کو مثالی معاشرہ قرار دیتے ہیں۔ مرد کامل کے مقام پر فائز ہونے کی جدوجہد کے ذریعہ ہر مسلمان فرد حکومتِ الہیہ کے قیام میں معین ہوتا ہے۔
(”جلوہِ دانش فرنگ“، صفحات ۱۲-۱۳)

پروفیسر نکلسن نے اپنے مقدمے کے آخر میں لکھا ہے:
منظر عام پر آتے ہی ”اسرارِ خودی“ نے ہندوستانی مسلمانوں کی نوجوانوں نسل کو مسحور اور مسخر کر کے رکھ دیا۔ ایک نوجوان نے لکھا ہے: ”اقبال ہمارے درمیان میسا کے طور پر نمودار ہوئے ہیں اور انہوں نے تن مردہ میں زندگی پھونک دی ہے۔“ یہ دیکھنا باقی ہے کہ یہ بیدار افراد کس سمت میں پیش رفت کرتے ہیں۔

--- ہم اُن کے افکار کو ان کے ہم مذہب افراد کے کسی مخصوص طبقے کے نظریات نہیں قرار دے سکتے، اُن کے افکار مسلم ذہن میں انقلابی تبدیلی کے مراد ف ہیں اور اُن کے افکار کی قدر و قیمت کے ضمن میں یہ امر ہرگز مانع نہیں کہ مذکورہ تبدیلی کا مستقبل میں واقع ہونے کا کوئی امکان نہیں۔ (”جلوہِ دانش فرنگ“، صفحات ۲۲-۲۳)

”اسرارِ خودی“ کے انگریزی ترجمے پر جن اہم اہل علم نے قلم اٹھایا، ان میں برطانیہ کے ای-ایم - فوستر (م ۱۹۷۰ء) اور پروفیسر ڈنکنسن (م ۱۹۳۲ء) جو کیمبرج یونیورسٹی کے پروفیسروں تھے، اور امریکہ کے ہر برٹ ریڈ شاہی تھے۔ اول الذکر دو کے تبصروں کا برصغیر میں بھی چرچا رہا (دارِ مصنفوں - عظیم گڑھ کے ماہنامہ ”معارف“ نے اسی دور میں ان کے تراجم شائع کر دیے تھے)۔ یہ تبصرے خود علامہ محمد اقبال کی نظر سے بھی گزرے تھے۔ پروفیسر نکلسن کی طرح فوستر نے بھی اقبال کے ”انسانِ کامل“ کو نظرے کے سوپر میں کا چوبہ قرار دیا تھا، چنانچہ علامہ محمد اقبال نے پروفیسر نکلسن کو ایک طویل خط لکھا جس میں

بے جا اٹھائے گئے اور غلط فہمی پر بنی اعتراضات کی وضاحت کی تھی۔ (یہ خط علامہ محمد اقبال کی غیر مدون تحریروں کے مختلف مجموعوں میں شامل ہے۔ اس کا اردو ترجمہ ماہنامہ ”معارف“ کے شمارہ بابت اکتوبر ۱۹۲۱ء میں شائع ہوا تھا۔ بعد میں اس کا دوسرا ترجمہ بطور مضمون ”فلسفہ سخت کوئی“ کے عنوان سے ماہنامہ ”نیرنگ خیال“ کے اقبال نمبر بابت ۱۹۳۲ء میں شائع ہوا، اور وہیں سے علامہ اقبال کے ایک اہم مجموعہ مکتوبات ”اقبال نامہ“ لاہور: شیخ محمد اشرف، س۔ ن کے مرتب شیخ عطاء اللہ نے اسے اٹھایا تھا۔ اس کا ایک اور ترجمہ ڈاکٹر محمد ریاض نے ”فلسفہ اسرار خودی“ کے اساسی مباحث کے نام سے مہیا کیا ہے۔ (آخر الذکر ترجمے کے لیے دیکھیے: علامہ اقبال کی بعض انگریزی تحریروں کے ترجمے پر مشتمل تالیف ”افکار اقبال“، لاہور: مکتبہ تعمیر انسانیت، ۱۹۹۰ء، صفحات ۱۱۹-۱۲۳)

”اسرار خودی“ کے ترجمے پر تبصروں اور علامہ محمد اقبال کے مکتوب بناں پروفیسر نلسن کا تذکرہ اس لیے کیا گیا ہے کہ اس میں علامہ محمد اقبال نے ”انسانِ کامل“ کے تصور کے ماغذے کے حوالے سے اپنی ایک تحریر The Doctrine of Absolute Unity as Expounded by Abdul Karim al-Jili کا ذکر کیا ہے: ”میں نے تصوف کے مسئلے انسانِ کامل پر کچھ اور پیس سال ہوئے لکھا تھا، جب کہ نظر کی بھنک بھی میرے کان میں نہ پڑی تھی۔ یہ مضمون اس زمانے میں رسالہ اُنہیں اُنٹی کوئی (Indian Antiquary) میں شائع ہوا تھا، اور اس کے بعد ۱۹۰۸ء میں میرے انگریزی رسالہ ”فلسفہ عموم میں مقفلم ہو کر نکلا تھا۔“

ڈاکٹر عبد الرحیم قدوالی نے ایک طرف ”اسرار خودی“ پروفیسر نلسن کی تحریر اور ہربرٹ ریڈ کے تبصرے کے ترجمے فراہم کیے ہیں، دوسری طرف علامہ محمد اقبال کے مذکورہ مقالے کا ترجمہ ”جلوہ دانش فرنگ“ میں کیا ہے، البتہ ”اسرار خودی“ سے متعلق فوستر کی تحریر کے بجائے انہوں نے فوستر کی نسبتاً ایک دوسری مختصر تحریر کا ترجمہ شامل کرنا مناسب خیال کیا ہے جو ۱۹۳۶ء میں لکھی گئی تھی۔

ہربرٹ ریڈ نے اپنے معاصر برطانوی قلم کاروں کی طرح ”اسرار خودی“ کے پیغام کو نہ خوف کی نظر سے دیکھا، اور نہ اس پر کسی شک و شبہ کا اظہار کیا۔ اس کے برعکس ریڈ نے امریکی شاعر والٹ و ہٹ مین (۱۸۹۲ء) کے نظریہ شعر (کہ ”عظیم ادبی فن پارے کسی طرح بھی جمالياتي اعتبار سے ناقص نہیں ہو سکتے، ان میں پہاں قوتِ فکر انہیں ایک طرز کی بنیاد فراہم کرتی ہے۔) کی تعریف کرتے ہوئے لکھا ہے: ”اس نظریے کا اطلاق میرے خیال میں تمام معاصر شعراء میں صرف ایک ایسے شاعر پر موزول ہے جو ہمارا ہم دلمن ہے نہ ہم مذهب، صرف یہی شاعر اس کسوٹی پر پورا اترتا ہے۔ میری

مراد اقبال سے ہے جن کی نظم 'اسرار خودی' کا ڈاکٹر رینالڈ نکسن نے حال ہی میں اصل فارسی سے ترجمہ کیا ہے۔ --- آج جبکہ ہمارے مقامی متشاعر حضرات کیئیں کی زمین میں بلیوں اور پرندوں کے موضوعات پر تضمینیں تحریر کرنے میں مصروف ہیں، لاہور میں ایک ایسی نظم شائع ہوئی ہے جس کے متعلق یہ مشہور ہے کہ اس نے نوجوان ہندی مسلمانوں کو بالکل مسحور کر کے رکھ دیا ہے۔" ("جلوہ دانش فرگنگ"، ص ۲۷)

ہر برٹ ریڈ نے اپنے تبصرے کے آخر میں والٹ وہٹ میں اور نطشے کے انکار کا فکر اقبال سے موازنہ کیا ہے:

زندگی جہاد آزادی ہے اور جہاد کا طریقہ کار انا کی تربیت ہے۔ --- ہر فلسفے اور ہر مذہب میں تکمیل انا کا یہ نظریہ ملتا ہے۔ انسان نفسیاتی اعتبار سے کسی ایسی الوہیت کو قبول نہیں کر سکتا جو خود اس کی ذات میں آشکار نہ ہو۔ یہ ایک مادی حقیقت بھی ہے۔ وہٹ مین یا نطشے کے بالمقابل اقبال کے ہاں اس حقیقت کا واضح تر ادراک پایا جاتا ہے۔ ("جلوہ دانش فرگنگ"، ص ۲۹)

پروفیسر نکسن کی علمی روایت کے برطانوی جانشیوں میں سب سے نمایاں نام پروفیسر اے-جے - آر بری (M ۱۹۶۹ء) کا ہے، انہوں نے بھی اقبالیات کی تفہیم و تعارف اور ترجمے کی خدمت انجام دی، تاہم ان کی نوجوان معاصر جمن خاتون این میری شمل اقبال شناسی میں سب سے بازی لے گئی۔ وہ علامہ محمد اقبال کی زبردست مدارح محقق تھیں۔ وطن عزیز کے ایک استاذِ ادب نے تو ان کے حینِ حیات یہاں تک لکھ دیا تھا کہ "این میری شمل کو مشرقی زبانوں، اسلام اور تصوف سے جو والہانہ شفف ہے، اسے دیکھتے ہوئے کبھی کبھی تو یوں محسوس ہوتا ہے، گویا موصوفہ پہلے جنم میں مسلمان ہوں گی، اور یہیں کہیں لاہور کے اردوگرد جنم لیا ہوگا۔ وہ عربی، فارسی، ترکی اور اردو کے ساتھ ساتھ پاکستان کی علاقائی زبانوں جیسے پنجابی اور سندھی پر بھی دستگاہ رکھتی ہیں، اس وقت شاید ہی کوئی ایسا مستشرق ہو جو ایک ہی سانس میں اقبال، رومی، حافظ، چل سرمست اور سلطان باہو کا نام لے سکتا ہو۔ اسلامی ادبیات اور تصوف کے ساتھ ساتھ اقبال کو مغربی دنیا سے روشناس کرانے میں تھا ڈاکٹر شمل نے جو کردار ادا کیا، وہ تعداد اور معیار کے لحاظ سے بڑے بڑے علمی اداروں پر بھاری ہے۔" (سلیم اختر، "اقبال: مددو ح عالم" ، لاہور: بزم اقبال ، ۱۹۷۸ء ، صفحات ۲۶-۲۷)

جناب عبدالرحیم قدوائی نے این میری شمل کی تین تحریروں کے تراجم پیش کیے ہیں۔ ”اقبال پر حلّاج کا متصوفانہ اثر“، میں شمل نے یہ واضح کرنے کی کوشش کی ہے کہ علامہ محمد اقبال نے ۱۹۰۶ء میں حلّاج کے متصوفانہ افکار کی نہت کی، مگر خطبات — ”تشکیل جدید الہیات اسلامیہ“ کی تالیف (۱۹۲۷ء) اور ”جاوید نامہ“ کی تخلیق (اویس اشاعت: ۱۹۳۲ء) تک آتے آتے نہت کا رنگ ختم ہو گیا، بلکہ اعتراف کا رنگ نمایاں ہو گیا۔ (گو اقبال حلّاج کے نظریات سے پوری طرح متفق نہ ہو سکے تھے۔) دوسرے مضمون ”اقبال کے کلام میں شیطان کا کردار“ میں بھی حلّاج کے افکار کی بازگشت سنائی دیتی ہے، تاہم مضمون میں سوق کا محور یہ ہے کہ ”کلام اقبال میں شیطان سے متعلق متعدد اور مختلف عیسائی اور اسلامی تصورات ایک دلکش وحدت میں سودیے گئے ہیں“ (ص ۳۹)۔ تیسرا تحریر ”جمنی اور اقبال“ میں بتایا گیا ہے کہ ”جمن علماء و فضلاء اس ہندی مسلم شاعر سے پہلی بار آر۔ اے۔ نکسن کے مقالے کے ذریعہ متعارف ہوئے [تھے]۔ پیام مشرق پر نکسن کا یہ مقالہ لپڑگ سے شائع ہونے والے جریدے *Islamica* (۱۹۲۵ء) کے پہلے شمارے میں طبع ہوا تھا“ (ص ۵۵)۔ ۱۹۲۵ء سے زیر بحث مقالے کے زمانہ تحریر تک جمن اہل قلم نے علامہ محمد اقبال کے فکر و دانش کے تعارف و تقدیر کے لیے جو کچھ لکھا، اس کا بالاختصار ذکر کیا گیا ہے۔

”جلوہ دانش فرنگ“ کی ورق گردانی کے دوران میں بار بار یہ احساس ہوا کہ ہندوستان اور پاکستان کے درمیان تعلقات کی جو کیفیت ہے، اس کے نتیجے میں دونوں ملکوں کے اہل علم ایک دوسرے کے ہاں ہونے والی علمی و تحقیقی پیش رفت سے بالعموم واقف نہیں۔ پروفیسر عبدالرحیم قدوائی نے مغربی اہل علم، اور خود علامہ محمد اقبال کی جن تحریروں کو اردو قارئین سے متعارف کرانے کے لیے منتخب کیا، ان میں سے اکثر انہی عنوانات، یا معمولی فرق کے ساتھ پاکستان میں بھی ترجمہ کی جا پچکی ہیں۔ ہماری محدود معلومات کے مطابق ان تحریروں کے پاکستان میں کیے گئے ترجم کی تفصیل یہ ہے:

۱۔ ای - ایم - فوستر، [تحریر] محمد اقبال

● (مترجمہ فضل من اللہ، ماہنامہ ”سیارہ“ (لاہور)، اپریل ۱۹۶۶ء، [کمر اشاعت]،

”اقبال شناسی اور سیارہ“ (مرتبہ جعفر بلوچ)، لاہور: بزم اقبال، ۱۹۸۹ء، صفحات ۲۲۹-۲۲۳

● (مترجمہ سلیم اختر)، ”اقبال : مددو حالم“ (مرتبہ سلیم اختر)، لاہور: بزم اقبال، ۱۹۷۸ء،

صفحات ۱۳۶-۱۵۱۔

۲- آر- اے نکسن ، اسرار خودی

● (مترجمہ رئیس زیدی)، ”اقبال: مددوں عالم“، حوالہ مذکورہ، صفحات ۷۵-۸۹

● (مترجمہ یوسف عزیز)، ”اقبال اور لذت پیکار“ (مرتبہ حق نواز)، لاہور: اقبال اکادمی پاکستان، ۱۹۸۳ء، صفحات ۱۷۳-۱۸۲

۳- ہر برش ریڈ، قارئین اور مصنفوں

● (مترجمہ چوہدری محمد حسین)، ”آئینہ اقبال“، لاہور: آئینہ ادب، ۱۹۶۲ء

● (مترجمہ سلیم اختر)، ”اقبال: مددوں عالم“، حوالہ مذکورہ، صفحات ۱۱۱-۱۲۰

۴- این میری شمل ، اقبال پر حلائج کا متصوفانہ اثر

● (مترجمہ سلیم اختر)، ”اقبال: مددوں عالم“، حوالہ مذکورہ، صفحات ۱۷۱-۱۹۲

● (مترجمہ ناشناس)، اقبال شایی اور افشاں (مرتبہ بیدار ملک)، لاہور: بزم اقبال، ۱۹۸۸ء، صفحات ۳۵-۴۲

علامہ محمد اقبال کے جن دو مقالات کا ترجمہ ”جلوہ دانش فرنگ“ میں فراہم کیا گیا ہے، ان کی کیفیت یہ ہے کہ ”ابجیلی اور نظریہ وحدت مطلق“ کا ترجمہ ڈاکٹر محمد ریاض مرحوم نے کیا تھا جو ”شیخ عبدالکریم ابجیلی کا نظریہ توحید مطلق“ کے زیر عنوان علامہ محمد اقبال کی بعض دوسری انگریزی تحریروں کے ترجمے کے ساتھ ”افکارِ اقبال“ میں شامل ہے۔ ”بیدل: برگسماں کی روشنی میں“ کا اصل انگریزی متن پروفیسر ڈاکٹر تحسین فراتی نے پہلی بار ایڈٹ کیا جو سے ماہی ”اقبال رویلو“ (لاہور) کے شمارہ بابت اکتوبر- دسمبر ۱۹۸۶ء میں شائع ہوا تھا، بعد میں خود انہوں نے اسے اردو میں منتقل کر دیا تھا جو ان کے مرتبہ انگریزی متن کے ساتھ ”مطالعہ“ بیدل: فکر برگسماں کی روشنی میں“ کے عنوان سے شائع ہوا ہے۔ (علامہ محمد اقبال کے مسودے کے عکس، اس کی قراءت، مرتب کے انگریزی مقدمے، نیز ان ہر دو کے اردو ترجم کے لیے دیکھیے: ”مطالعہ“ بیدل: فکر برگسماں کی روشنی میں“، لاہور: یونیورسٹی بلگس، نومبر ۱۹۸۸ء)۔ اس مضمون کا دوسرا ترجمہ ڈاکٹر محمد ریاض نے کیا جو ان کی مذکورہ بالا کتاب ”افکارِ اقبال“ میں شامل ہے۔

پاکستان میں اقبال شناسی کے حوالے سے ہونے والی اشاعتی سرگرمیوں سے جب سرحد پار ناداقیت کا یہ عالم ہے تو ہندوستان کے پس منظر میں پروفیسر عبدالرحیم قدوالی کی مترجمہ نگارشات کی افادیت اپنے طور پر موجود تھی، امید ہے کہ ”جلوہ دانش فرنگ“ کی صورت میں ان کی حالیہ اشاعت سے وطنِ عزیز کے قارئین اقبالیات بھی استفادہ کریں گے۔

”جلوہ دانش فرنگ“ سفید کاغذ پر مناسب جلد کے ساتھ شائع ہوئی ہے، مگر پروف خوانی میں زیادہ احتیاط اور اہتمام نہیں کیا جاسکا، کتابت کی عمومی اغلاط کے ساتھ علامہ محمد اقبال کے متعدد اشعار، اور بالخصوص فارسی اشعار صحیح طور پر نہیں لکھے جا سکے۔ ”قرامطہ یاقر مطیوں“ کو ”کرامتوں“ درج کیا گیا ہے۔ (ص ۳۱)۔ بولی روباری کو ”علی ضبری“، اور ”کتاب الطوائیں“ کے شارح روز بہان بقلی کو بہ تکرار ”رز بجان“ اور ”رز بجان باقلی“ پڑھا گیا ہے (ص ۳۸، ص ۳۳، ص ۵۰)۔ امید ہے کہ آئندہ اشاعت میں کتابت کی اغلاط درست کر دی جائیں گی اور ”جلوہ دانش فرنگ“ کی جلوہ طراز یوں میں مزید تکھار پیدا ہو جائے گا۔
